

## *Oliver Friggieri*

*Twieled il-Furjana fl-1947. Studja tis-Seminarju Minuri u Magġuri u fl-Universita' fejn fl-1968 gie l-ewwel fil-kors tal-B.A. Awtur ta' poeziji, essays ta' xejra soċjali u filosofika, u studji kritiċi letterarji dwar kittieba maltin, uħud minnhom imxandrin fl-antologiji, fuq ir-Redifusion u l-M.T.V. Ko-awtur tal-ktieb ta' poeziji "Dħaħen fl-Imħuħ" (1967) u awtur ta' traduzzjonijiet mil-Latin u l-Ingliż li ħarġu f'pamphlets, kif ukoll ta' għadd ta' innijiet liturġiċi. L-EDITOR KULTURALI ta' "Il-Qawmien", KORRESPONDENT REGULARI f'ġurnali oħrajn, u l-kittieb u l-preżentatur tal-programm "Beat u Letteratura" fuq ir-Redifusion. Iġħallem il-Malti u l-Filosofija fi skola sekondarja. ASSISTENT SEGRETARJU tal-Moviment Qawmien Letterarju. Bħalissa qiegħed jaħdem fuq żewġ kotba ta' kritika.*

**VERSI**

U llum li ghadni bniedem minghajr hajja  
kif kont fl-imghoddi, jekk inhares lura  
nara d-dell tieghi kif pingieh haddiehor  
ghalija.

Mela ifhimni, Il-Bierah tieghi  
hu kwadru mżelleġ bhall-arti moderna  
t'artist li m'huwiex jiena.

Qaluli nemmen fija nnifsi w nahseb  
li jiena ridt li sar u xejn ma gara  
minghajr il-volonta'.

U kif emmint tfajt harsti 'l fuq quddiemni  
biex ninsa l-mostru iswed t'ghoxrin sena  
jitkaxkar wara dahri.

Iżda f'ghajnejja bdejt inhoss jahraqni  
in-nar tax-xemx u d-dlam jikber madwari.

**L-GHAJTA TAL-MIBEGHDA**

Habib, min jghid li f'qalbu ghandu tahraq  
l-imhabba ghalik, temmnux. L-imhabba ssibha  
fil-qabar mohbi meta l-weghda fiergha  
tintesa w ma tinzilx fid-dinja tieghek.

Habib, min jheddek li ghalik minn qalbu  
trid tohrog il-mibeghda, emmnu. Hajtek  
ma tmutx qabel ma b'siequ jikteb ismek  
bid-demmi ta' sidrek shun fit-trab. Ghax kliemu  
ma jidhaq b'hadd.

L-ilsien u l-qalb iduru  
f'dinjiet imbieghda. Emmen jew itghallem!

## MILIED TIEGHI

Qaluli li twelidt eifejn sena ilu  
Mulej, imhabba fija.

Possibbli mhabba fija?

Qaluli li ġibt mieghek l-idejali  
tal-liberta' u ta' l-imhabba umana.

U jien fittixthom l-idejali tieghek  
fil-volonta' u l-intellett li tajtni.  
Izda madwari qamu l-hlejjaq bhali  
u qalu li twelidt imhabba fihom.  
Tassew, Mulej?

Jien bdejt nixtieq u rrid. Hassejtni nikber  
u emmint kulma qaluli.

Izda issa

li l-kobor tiegħi waqa' bejn is-swaba'  
ta' bniedem iehor li jixtieq u jifhem  
aktar mill-volonta' u l-mohħ li tajtni,  
kif nista' nibqa' nemmen fl-idejali  
tal-liberta' u ta' l-imhabba umana?

Xi nghid? Ghamejt jew waqghu l-idejali?  
Ma nafx. Ma nahti xejn. Jien issa haġa  
titkaxkar kemm jixtieq u jrid iż-żmien.  
Hajti nistenna.

..... Qed jghidu li l-Milied jum il-helsien.  
Tassew, Mulej?

## IL-MEWT INDIFFERENTI

Ghaliex, maħbuba, qieghda taħseb fija?

Jien qatt ma kont fil-mohh uman li riedni inkun kif irrid jien. Inti tifhimni ghaliex ma tafx li l-eżistenza tiegħi qieghda tinhela b'mod artifiċjali bhall-bozza ta' l-elettriku li titele ma' kull minuta d-dawl safrani.

Inti

ghada tintebah li jien ili nieżel kuljum f'qabar il-mewt indifferenti.

Nahseb ahjar li tibda tmut minn kmieni ma' kull ċaqliegħa goffa li tiċċaqłaq il-minutiera hoxna ta' l-arloġġ kbir li jdoqq fit-taraġ tagħna, milli tegħreq fix-xejn bil-mewt ta' darba.

Ahjar, ahjar ma tibqax taħseb fija. Iżd'ibqa' hdejja biex f'dil-mewt kontinwa tghallimni x'inhi l-hajja għal min jghixha.

Imbagħad ghid lil kulhadd li għext għalija.

## KONVERŻJONI TA' MUMENT

Habib emminni. Il-bierah gewwa s-sikta ta' l-ahhar siegħa qbadt fuq hajt imghobbi b'fantazmi ta' l-imghoddi d-dell tal-bniedem li ridt nahharbu u baqa' jġri wrajja dsatax-il Marzu.

Int bhali. Hrabt u għadu jitkaxkar taht spallejk jitbandlu. Il-Kruha fuq ġbini l-bierah qratli r-rebħa tagħha sa l-ahhar nifs imxarrab.

Hsieb. Triq ohra.

Neqirdu l-antikrist li ried jghollina  
fuq it-tigrib qadim tal-kobor. Ninzlu  
mir-ramel gholi. Fina nsibu l-bniedem  
minghajr id-dell li ma sehetx il-bqija  
matul tlieta w tletin Diċembru kiesah.

## FIRDA

Bhal vlegga li mahruha tohrog tigr  
kif thoss tinhall il-gibda li jassritha  
mal-qaws, int hrabtli 'l boghod, hamiema bajda;  
hallejtni nhares lejtk, toghla w titbieghed  
bla tama li narak mill-gdid fuq drieghi  
ittieghem, biex izzoqq, il-qamh f'idejja.

U hrabt biex tghix hajj'ohra, izda fil-bejta  
hajjejt id-dell tal-mewt jhedded il-hajja  
i' zewg hajjiet. Hallejthom f'kemm it-tiben  
li b'ghaqlek gbart, jghajtulek biex bhal qabel  
titmagghom. Izd'ghalxejn. Il-karba tagghom  
ma tmiss qalb hadd. U l-mewt tirbah il-hajja.

Hamiema, jien nixtieqek tigi lura  
mhux biex titbekka l-herba ta' uliedek  
izda biex tghidli liem' hi l-isbah hajja.

## MISTOQSIJA

L-irwiefen inkurlati qed isaffru  
fuq hemda vojta  
li timla' kullimkien u tbezza' l-bniedem  
midfun ghejjien go daru  
wara jum iebes.  
Mix-xquq tat-tieqa msakkra  
diehel ixaqqaq l-ghadam in-nifs kiesah  
u jdur madwari.

Min jaf, min jaf xi jrid?

## SAKEMM INSIBU S-SQAQ

Il-lejla t-toroq sfaw sqaqien miċhuda  
imwenssa mill-erwieh maghluqa f'tubu  
tan-nejton qed imut f'kull kantuniera.

Nistennew ffit sakemm ix-xemx marida  
bis-shab ta' lewn iċ-ċomb imdewweb tinzel  
ghal wara d-djar mitlufa fuq ix-xefaq  
ta' min, ghax ma jafniex, m'hu xejn ghalina  
u ahjar ma jeżistix.

Jekk thares bhali tara t-triq quddiemna  
imgebbda dritt bhal-lastku bejn is-swaba'  
ta' żewġ idejn.

Nitilqu?

L-art riesqa lura tahtna  
donna tapit mibrum qieghed jinfetah  
fin-nofs ta' sala. U jien u int nintilfu  
ma' l-infinit kif hdejna nsibu n-numri  
jiżdiedu mad-dawriet tal-minutiera.  
Ix-xfar tar-roti ma joghlewx bil-ġiri  
ghax hbiebna żellġu l-bitmak. Niġru iżjed  
u nqajmu r-rih paralizzat. Ma' wiċċna  
inhossu n-nifs etern iqalleb f'ruhna  
u l-eku jidwi l-kliem li qatt ma smajna.  
Ix-xaghar jibda jithabbell  
u jdub hajt hajt sabih biex naqtghu minnu  
il-bojod ta' xulxin u nghoddu s-suwed.  
L-ilbies ta' fuqna jidhol ġo ġisimna  
biex juri l-ġmiel li nahbu f'mistiċiżmu  
ghalina biss.

Nibqghu niġru.....

Sakemm insibu s-sqaq li jrid jifridna  
mid-deċiżjoni.

U meta nieqfu, jieqaf ir-rih maghna  
ghajjen, ghajjen;  
ilbiesna jaqa' mkemmex, u nintelqu  
nistaqsu l-mistoqsija "Jien min jien?"

## VERSI OHRA

Inti

qatt hdimt matul snin twal bil-linka hamra  
ta' demmek fuq il-ktieb tal-hajja tieghek?

Naf kemm tghaxxaqt torbot il-paġni f'daqqa  
kuljum u tara n-numri qeghdin joktru.

Izd'ghad ma sibtx il-bniedem li quddiemek  
iċarrat mill-ktieb tieghek l-isbah paġni.

U jien u int bnedmin indaqs.....

Jien sibtu. U naf xi jfisser toqghod tqalleb  
qalb folji mharbta. Izda ma nafx kif nista'  
nghaqqad il-bċejeċ imxerrdin jew nerga'  
nikteb il-paġni li tqattghuli b'demmi.

## INSOMNJA

Meta fl-insomnja twila thoss jitwiieldu  
hsibijiet godda u mohhok jitqal iżjed  
x'tixtieq?

Jiena nixtieq immisshom bejn subghajja  
bhan-noti taht is-swaba' ta' pjanista  
jew bhalek kif inhobbok meta jidlam.

U meta x-xewqat jonqsu wahda wahda  
nishet l-insomnja.

Izda l-ghada bil-lejl xorta nistenna  
il-mohh jerga' jittaqqal sakemm norqod.

## U META, MULEJ?

Il-lejla wkoll, Mulej, li reġa' nġhalaq  
bil-mod il-mod bieb iehor quddiem wiċċi,  
erġajt harist fit-tul b'għajnejk f'għajnejja.

Jien naf. Qieghed tistenna li minn fommi  
tohroġ darb'ohra l-mistoqsija eterna  
'għaliex?'  
u inti ma twegibx u tibda tqalleb  
go qalbi sakemm f'mohhi jqum l-imghoddi  
u negħja nistaqsik. U int tirbahli.

Inti dejjem tirbahli. Izda kull rebħa  
għadha misterju li jibqa' jirbombja  
fil-kurituri mudlamin ta' mohhi,  
kuljum, kuljum, sakemm tagħraf go wiċċi  
iben bħall-bqija.

Imbagħad thoss bhali l-kesħa ta' hawn barra  
u tiftah bieb għaliya.

U meta, Mulej?

## TALBA

Mulej, int taf li d-dlam qed jahbi kollox.

Ma nistaqsikx kif nista' b'għajn magħluqa  
naqbad it-triq li ftahtli inti. Anqas  
kif nagħraf f'dak li nolqot (jien u nogħtor  
it-tajjed mill-ħażin.....

Nistaqsik biss kif nista', meta jisbah  
u nkun għadni fejn jien, nofroq il-folol  
li qed irossu fuqi u nagħraf lehnek  
minn qalb il-hsejjes.

Mulej, fadal xej' x'nimxi?



## KRUHA U SBUHIJA

Min raha fit-toroq qal li hi sabiha  
aktar mill-bqija.  
Min sabha fuq ix-xtajta xtaq go qalbha  
l-imhabba tieghu.

Ftit wara, meta welldet, f'nofs is-sala  
ta' sptar, matul l-operazzjoni,  
it-tabib xih qal liż-żaghżugh poeta:  
"Din hija r-rejalta'. Glieda mal-hajja.  
M'hemmx loġhob tal-fantasija."

Il-poeta tbissem:  
"Ghalik tfisser il-mewt.  
Ghalija  
l-isbah poezija."

U żewġha mbikki staqsa: "Kruha jew sbuhija?"

## IL-QAWWIET TA' ĠO FIJA

Jien naf li l-hajja taghna hi shaba sewda  
li tigri lejl u nhar fuq rasna fl-gholi,  
tinhall bil-mod il-mod kif ġewwa fina  
inhossu bla ma rridu x'jimbuttana  
biex niehdu deċiżjoni.

Nixtieq nilhaq nintemm qabel ma s-shaba  
iddub u l-eżistenza vojta tibda  
timtela biex ma terġa' qatt titbattal.

U jiena rrid li hajti tibqa' vojta:  
deżert mahruq bix-xemx li qatt ma tinżel,  
belt kbira ta' l-imghoddi minghajr hajja,  
tarbija f'guf li tghix bla ma titwieled.

Irrid kuljum dan kollu iżda nibza'  
mill-qawwa tax-xewqat u s-sentimenti  
li jqumu sbieħ fit-toroq twal ta' mohhi  
ghalxejn, minghajr ma nista' nghixhom f'hajti.

## “HUMANAE VITAE”

Mulej,

sakemm jifilhu l-mohh u s-sensi tieghi  
jien ghadni lejl u nhar infittex lilek  
f'kull esperjenza li titwieled fija.

Ghadni nipprova nifhem ghaliex inti  
trid tibqa' mbiegħed minni w ghaliex thalli  
liż-żghir jittiekel bla ma jaf mill-qawwi.

Il-mohh li tajtni nhossu qed jinfetah  
u jikber ta' kuljum. U ma' kull għodwa  
inbati iżjed biex inserrah rasi  
mill-verita'.

Mulej,

f'kull mistoqsija kbira li nistaqsi  
nipprova nifhem li hemm inti mohbi.  
Jien kollox, kollox irrid nifhem, barra  
li inti tista' thalli bniedem bhali  
jitkellem f'ismek biex il-gmiel tal-hajja  
li inti hlaqt għal żewġ bnedmin normali  
isir f'ghajnejna dell tal-mewt u l-kruha.

Illum l-ghorrief bla esperjenza tkellmu.  
U jiena, bniedem shih, ikolli nahseb  
li int tirann ghax tajt lill-bnedmin l-ohra  
li jafu jhobbu lingwaġġ kbir ta' mħabba  
li ma jistghux jużawh mingħajr il-biża';  
jew inti hanin wisq biex thalli d-dinja  
issir tafek hażin.

Mulej, l-ghorrief li reġghu tkellmu f'ismek  
agħtihom l-esperjenza biex ihossu  
bħal dawk li ma caħdux l-estasi tiegħek.  
U lil kull min qiegħed jistenna bhali  
li jiġi d-dawl fid-dlam li tefghu fuqna,  
agħtih is-sabar.

**LILEK**

Anqas jekk il-Mulej jixghel fuq rasi  
ix-xemx tqila t'Awissu jew il-qamar  
u l-kwiekeb f'daqqa. Anqas jekk naghfes hdejjja  
buttuna sewda li tissikka l-bjuda  
f'tubu tan-nejon. Anqas jekk il-kelma  
ta' l-aqwa lsien tintilef taht widnejja  
fis-seher tat-tlablib li jfittex farag.

Anqas. Ghalija x-xemx intfiet. Il-qamar  
u l-kwiekeb dabu kif tinhall fil-kesha  
ta' l-ilma bicca silg. Ghalija n-nejon  
inhela bhall-flixkun tal-gass kif taghfsu.

Int tlumni?

Jekk ngholli harsti 'l fuq irrid niftakar  
li darba flok ic-cpar kien hemm il-hmura  
ta' l-ewwel dawl u l-ikhal ta' fil-ghodu.  
Jekk nimxi noghtor lejn is-swiċċ, ma' jdejjja  
immiss il-wajars maqtughin u mieghi  
jahasra ma tigrix ir-roghda tahraq  
li taf tehlisni.

U issa tistaqsini,  
minn fejn tinsab fid-dawl, jiena x'qed naghmel  
f'dil-kamra sewda li ghalquni fiha  
l-imhuh ghajjiena tieghi u ta' l-iehor  
li fuq l-ghoxrin sen'ilu f'guf ta' mara  
stennieni disa' xhur sakemm imkabbar  
rani nitkaxkar bil-karattru tieghu  
imgebbed fija.

Nghidlek jekk tismaghni.  
Qieghed nistenna li ghajnejk mimlija  
li jghumu fuq il-bahar skur ta' wiċċek  
donnhom zewg dghajjes mixghulin fuq xefaq  
iharsu lejja u jhalluni naqra  
it-tama ta' l-imhabba.

.....Imbaghad nistenna x-xemx targa' tinhema  
tahraq fuq gismi, u l-lizar ta' dejjem  
jimtela bozoz fil-ghaxija, u hdejjja  
f'kamarti nara l-bjuda artificjali.

**LAHAM**

Ilum is-sajf, u fuq ix-xtut jaharqu  
 hemm gallerija hajja bl-arti t'Alia,  
 skultur aqwa mill-griegi.  
 Kulhadd jiċċaqlaq u mal-movimenti  
 tintebah x'varjeta' tinsab mohbija  
 fil-forma u l-lewn samran ta' ġisem wiehed.

Ilum is-sajf ukoll. U gewwa s-swali  
 u l-kuritur twal ta' sptar għaddejja,  
 bhall-istaguni l-oħra ta' l-imghoddi,  
 il-karba tqila li ma tridx tinstema'  
 ta' laham mingħajr lewn u movimenti.

Fuq ix-xtajtiet il-hin itir minn idek.  
 U fuq is-sodod iebsa qed jistaqsu  
 għaliex il-mewt hanina m'hemmx li tigi.

Izda għada meta n-nies ukoll tax-xtajta  
 ikunu telqu mhabba ż-żmien li jkerrah  
 tistaqsunx fejn tkun il-varjeta'.

**LIEMA L-ISBAH?**

Fanali mixgħulin fuq wiċċ ta' baħar  
 iswed bil-lejl, u jimxu maċ-ċafċifa  
 lejn xefaq misterjuż.

Qatriet tax-xita niezla mgħagġla jtektku  
 fit-triq bil-lejl quddiem iż-żewġ fanali  
 mixgħula ta' karozza.

**HALEL**

Ma nafx ghalfejn resqin mill-boghod ghal fuqna  
 isuqu daqs ir-roti hfief f'tellieqa,  
 jitqallbu ma' gisimhom u jinkixfu  
 ta' gewwa barra.

Jien nemmen  
 li harbu minn fejn twieldu bla ma jafu  
 bhal tfal li dahqu bihom,  
 u kif ix-xefaq wiesa'  
 jassarhom bejn dirghajh bdew jigru  
 u ghadhom jigru  
 ifittxu l-eżistenza taghhom f'harba  
 li thott is-singular biex tibni  
 il-wiehed li jinheba fih innifsu.

U baqghu maghluqin go l-oċejani  
 li jrazznu l-energija.

Illum  
 raw lili w lilek li m'ahniex il-halel  
 qed ninxfu gherja fuq il-blat imnezza'  
 wehidna bejn il-paraventu gholi  
 fi sfond t'umanita' marida  
 tiżzerzaq  
 'l isfej  
 mat-tarf ta' l-emisferu.

U raw li m'ahniex bhalhom  
 jekk huma m'humiex bhalna:  
 jien, int u jien.

Se jibqghu resqin lejna jistaqsuna  
 xi jridu huma, u xi rridu ahna.  
 — Irrid nara mgharrqin il-preġudizzji  
 fil-qiegh tal-bahar  
 qalb ċimiterji qodma b'ankri mmermra  
 jittalbu l-qerda mhabbra bl-ahhar trombi. —  
 Jien, int u jien  
 nibqghu kif konna, mmissu t-tarf b'idejna  
 u ninzlu  
 n'żzerzqu  
 bhall-bqija jistennew li l-paraventu  
 jicċarrat biex jaraw jekk ahniex bhalhom.

**DETERMINIŻMU**

Wahdi bla tama nonfoh taht il-halel  
 u nibla' l-ilma.  
 Int rajtni. Inzilt ma' genbi. Irbattni mieghek  
 u qdift lejn l-art. U rgajt bdejt nghix il-hajja.  
 Harisna f'wicc xulxin. Inti tbissimtle  
 u jien bzajt minnek. Minghajr kliem infridna.

Ghaddew is-snin. Wahdek tonfoh bla tama  
 rajtek tintemm mal-mewg. Inzilt u hadtek  
 mieghi lejn l-art. U rgajt bdejt tghix il-hajja.  
 Harisna f'wicc xulxin. Jiena tbissimtlek  
 u int bzajt minni. Minghajr kliem infridna.

Ghaddew is-snin. Wehidna taht il-halel  
 nonfhu bla tama, bdejna ninzlu 'l isfel.  
 Harisna lejn xulxin. Jien ridt minn ghandek  
 u int minn ghandi l-hajja. Jien bzajt minnek  
 u inti minni.

Ghaliex?

Inzilna 'l isfel.

Thalltu mal-mewg l-ahhar qatriet ta' tama  
 u qalbna habbtet l-ahhar daqqa ghajjiena  
 u dab in-nifs.

Ghaddew is-snin. Hemm ghadna  
 f'qiegh l-ilma nistennew min itellaghna  
 mejtin fuq l-art, u jholl il-biza' taghna.

## KORRUZZJONI

Ifhimni. Meta tkun ghaddej fil-gonna  
 u tieqaf thares lejn il-purçissjoni  
 monotona tan-nemel egoisti,  
 u, bla ma taf xi trid w anqas il-ghala,  
 kollok ammirazzjoni,  
 iċċaqlaq sieqek u tiknishom magħha, ...

Meta fil-kamra tiegħek fil-ghaxija,  
 fuq wiċċ il-mejda bil-vażun tal-fjuri,  
 tara għażiżiedu l-petali imkemmxa  
 u l-ward marid jiġhawweg fl-agunija  
 u l-ilma qed jiswied, ...

Meta tkun f'nofs ta' baħar fuq id-dghajsa  
 ferhan b'kemmi qtajt mill-art u thoss ma' riġlek  
 jizdiel l-ilma mingħajr ma taf mnejn diehel, ...

Meta tilmah fl-gholi tal-bjut iperpru  
 il-hwejjeġ marbutin ma' biċċa habel  
 u r-rih jaġhfas f'sidirhom biex jaqlagħhom, ...

Ifhimni. Ftakar fija.

— Mal-mewt tan-nemel mietu l-idejali  
 ta' xitwa kerha w sajf mimli tbatija.

— Il-petali nixfin mingħajr sbuhija  
 fil-ghodu tefghu ir-rifless ta' lewnhom  
 fuq wiċċ il-mejda.

— L-ilma li jniżżlek hu l-istess li jsuqek  
 'il barra fuq id-dghajsa.

— Fil-hwejjeġ marbutin hemm spirti mjassra  
 jokorbu għall-helsien  
 li hadd, lanqas ir-rih, ma jista' j'tihom.

U lanqas jien!

## DRAMM F'ZEWĠ ATTI

*impressjonijiet fuq bidla tat-temp*

Il-ġnien intelaq johlom u jixxemmex  
 bhall-folol fuq ix-xtajta. Ziffa għażżiena  
 tiffissed fost il-ward miftuh u l-weraq  
 tas-siġar mgħobbijin; tigri mal-frieghi  
 li jmissu ma' xulxin, kif id ta' tfajla  
 tghodd swaba' ta' żagħżugh. L-ghasfur jinhasad  
 mad-daqqa u jtir fuq fergha akbar, mgħobbi  
 bit-tiben taht ilsien. Go l-irkejjen  
 il-qlub ifittxu l-ġmiel tal-ġnien f'hajjithom,  
 u mal-kelmiet ta' l-użinjol jitilghu  
 fis-skiet, fis-skiet, sat-tarf ta' l-oghla siġra  
 l-ghanjiet sigrieti ta' l-imhabba. Vaska  
 mitlufa tobżoq l-ilmijiet tas-saħħa  
 mingħajr ma tfur u tbidel il-kuluri  
 bha! wiċċ quddiem il-mera. F'nofs hamrija  
 il-bniedem jagħżel l-ikreh mis-sbuhija  
 sakemm il-ġmiel jikrieh.

Il-ġnien ma baqax johlom. Ix-xemx saret  
 widien ta' xita sewda. Qalb is-siġar  
 bdew jigru faxex tqal ta' ċpar li nbarmu  
 mal-frieghi imwerwrin. Ma' l-ilma narbu  
 il-kaxex vojta u t-truf tas-sigarretti.  
 L-ghanjiet intilfu ma' l-irjeh u l-vaska  
 bdiel tfur fis-sakra.

Il-bniedem jagħżel l-ikreh mis-sbuhija  
 baqa' fejn kien. Mill-moħba ta' l-irkejjen  
 hargu mgħagġlin il-qlub diżappuntati  
 ikaxkru l-weraq niexef ma' saqajhom.



## QABEL IDOQQU L-GHAXRA

Qabel idoqqu l-ghaxra  
inhossni wiehed mill-allat imxebba'  
bihom infushom fil-mitologija,  
irrid nixtieq,  
irrid,  
u irti,  
int biċċa minn xewqti  
kif tikber go fija  
sakemm jibdilha f'xewqtu min ihobbna.

Min ihobbna?

Kuljum idoqqu l-ghaxra.  
U inti tixghe! lampa hdejn is-sodda  
qabel noholmu.  
Il-kamra  
tostor bil-velu iswed tas-subkonxju  
l-erba' hitan minn rasna 'l fuq sas-saqaf,  
u turi minna 'l isfel.  
Fuq żewġ uċuħ itellqu  
id-dlam u d-dawl madwarna.  
quddiem żewġ spettaturi.

Nixxiebhū.

Jien nibqa' nixtieq,  
u inti,  
int biċċa minn xewqti —

Ix-xewqa ta' bahar imqallab  
li miexi lejn truf l-univers;  
ta' xitla f'deżert il-mibegħda.  
tistenna li tmiss il-hamrija  
u xxaqqaq il-blat.

Imbagħad wara l-ghaxra  
ninhlew fil-preludju ta' mewtna  
noholmu x-xewqat.

Fil-ghodu maż-żerniq int titfi l-lampa.

## ILLEJLA T-TOROQ

Illejla t-toroq mimlijin bhas-soltu  
bin-nies imghagġla. Qieghed ngħid li jridu  
jaghtuna l-impressjoni li hajjithom  
qasira wisq biex tigbor l-idejali  
li għadhom kemm bdew jibnu.

Naf x'qed tahseb:

Il-hajja tagħna t-tnejn hi twila żżejjed.

Jien nemmen bhalek għaliex ma' kull għodwa  
insibni, bla ma rrid, quddiem ktieb ohxon  
bil-folji vojta biex jimtlew. Fl-ghaxija  
ikolli nerga' nisma' l-passi tiegħi  
b'ritmu perfett u tqil qegħdin jizdiedu  
mexjin fil-kuritur ta' l-eżistenza.  
Għajnejja dejjem jiġru biex isibu  
il-kantuniera li thallini nara  
xi differenza.

Illejla t-toroq mimlijin bhas-soltu  
bin-nies imghagġla. Jiena biss nistenna  
iż-żmien, b'sebgħi jiċċaqlaq bejn xufftejja,  
għaddej nervuż bil-mod il-mod minn hdejja.

## ID-DIFFERENZA

*lil tallab għama li kien ikun fidejn  
San Gwann, il-Belt*

Il-lejla l-ksieh. U inti hawn bhas-soltu  
fir-rokna li ma nbrietx għalik, tittallab  
bir-ras baxxuta u b'żewġ għajnejn moħbija  
għalxejn wara nuċċali bi hġieg iswed.

Illejla n'tik tliet soldi, iżda nistaqsi,  
mingħajr ma rridek twieġeb, x'differenza  
hemm bejn ix-xejn u l-eżistenza tiegħek  
għad-dinja tal-bnedmin, għalik w' għalija.

Ghall-folol ta' madwarek inti haġa  
li jehtieg tghib biex il-progress jitkompla.

Ghalija l-eżistenza tiegħek tfisser  
li jiena hriġt idi mill-but fil-kesha  
u hlejt tliet soldi. S'ghada ninsa kollox.

Iżda min jaf fid-dlam t'ghajnejk kemm thaddan  
ghalik misterji kbar din l-eżistenza?

## U ISSA LI L-IRWIEFEN REĠĠHU STENBĦU

U issa li l-irwiefen reġġhu stenbĥu  
mir-raġda twila u max-xemx qalila  
firxu ma' l-art ghatxana l-ahhar weraq  
tas-siġar imxejhin ġewwa l-ġnien taghna,  
l-ghasafar hasbu li jien w int harbatna  
l-imhabba taghhom bejn iz-zkuk mimlija  
u kxifna is-siġriet li kien qed' johloq  
kuljum tpepisa ġdida fil-ghaxija.

Fuq rasna baqa' friegħi sfigurati  
imqabbdha waħda fl-ohra bħal-Lakuni.

Iżda għada meta r-riħ tinhlielu saħħtu  
u x-xemx issir hanina, 'il fuq fil-gholi  
nerġġhu naraw l-istess ghasafar taghna  
iduru tond u jistennew li l-friegħi  
jergġhu jihdaru w jitghabbew bil-weraq.

Min jaf jekk hix fil-bogħod rebbiegha ġdida?

## LIL MALTA

Tistenna qatt ja Malta li minn qalbi  
ghalik tohroġli l-ghanja tal-fohrija.

Jien ma nghannix il-ġmiel qaddis li tnaqqax  
fil-wisgha tal-ġebliet fit-tempji qodma  
mitluqa, jew il-fdal mirqum li ġabru  
uliedek ġewwa l-ħġieg. Anqas ma nghanni  
il-hila tal-qa'biena li ma' ġismek  
xerrdu kburin kull qatra demm li tajthom  
biex bnewlek isem akbar mill-jedd tieghek.  
Anqas is-seher tal-bajjiet marbuta  
max-xtut li qed jgholluk fuq bahar hiemed  
li jaf jilgħab bl-ilwien tal-qiegh mohbija  
u johloq elf fuq sidru u jarga' jhassar  
u jġib, bhal prizma ddur iddur imdendla  
taht xemx ta' Gunju. Jew ix-xemx li thobbok  
kuljum u ġġib mill-bogħod il-flus fi djarek,  
u ssahħah il-frott tajjeb li jitbiddel  
f'ghasel mahlul kif taqsmu f'halqek. Anqas  
is-sema li jixghelli l-fantasija  
bil-versi mwielda mieghi, kif fl-ghaxija  
ibus il-ward imbexxaq bi qtar helu  
jew jikteb fuqu l-kliem sigriet ta' mhabba  
bid-dawl ta' qamar mimli. Anqas il-hajja  
li tajtni ta' poeta.

Da' l-kobor holmu bih poeti qabli  
u inti tkabbart bih.

Jien nghanni, Malta, l-jasar li rak tinzel  
b'xuxtek ma' l-art biex tqim lil kull setghani  
li xtrak u tlissen wara kelmtu l-halfa  
ta' xewqtu hdejn l-allat li ġieblek mieghu.  
Jien nghanni, Malta, l-biuha ta' Vassalli  
li holom l-ewwel fidwa w b'kelma kbira  
sejjahlek għall-helsien, u l-ġenn li wassal.

lil Dun Mikiel jinharq fuq artalek.  
Jien nghanni d-dnub etern ta' min eif darba  
halef li hu Taljan quddiem il-folol  
u sehet demmu w demmek ghalix Malti.  
U l-qlub żonqrin li çahhdu lill-Poeta  
mill-jedd tal-ġieh li tefghu fuq haddiehor.  
Jien nghanni i-mohh marid li fl-apatija  
jistqarr iċ-ċokon tieghu. Nghanni l-ghaqal  
ta' min jifred l-ulied mill-omm u jibghat  
id-demm żaghżugh fl-eżilju biex barrani  
iqassam ġidu hawn lix-xjuh li jifdal  
qabel imutu.

Jien nghanni s-sahta tieghek sakemm ismek  
jinhall fix-xemx u l-hrafa ta' Settembru  
tintesa ghal dejjem; sakemm inti teghreq  
u tghib f'Mediterran li jerga' jtella'  
mill-qiegh il-fdal maħsul ta' Malta ġdida.

Imbagħad, imbagħad, inħobbok.

## **XORTIJA**

Hassejtni kemm-il darba qieghed neghreq  
bil-lejl fin-nofs ta' baħar. Rajtni mdendel  
ma' ħajta li ma riedet b'xejn tinqata',  
biex nġhib f'irdum. Sthajjilt il-kartj kollha  
li mlejt bil-kitba tiegħi qed jinharqu  
f'ħuġġieġa nar li hadd ma seta' jitfi.  
Sibt ruhi fuq il-forka qed nistenna  
b'ghajnejja mghottijin it-tmiem bla htija.

U din, ħabib, m'hix hrafa. Din xortija!